

Alternativ venjing

Mánakvøldið nýttu landsliðsspælarnir í Bowling-høllini. Tosið snúi seg her um strikes, spares og kanska onkra óhepna split. Men mest av øllum, so ráddi um at hugna sær

UPPHITING

Jákup Mørk

Heldur enn at venja fleiri ferðir hvønn tann einasta dag, so hevur Henrik Larsen oftani valt, at onnur ítriv eisini koma á skránnu, tá landsliðið er saman. Ikki minst, tá talan er um so-nevndu dupultdystirnar, har spælarnir eru saman í einar átta dagar út í eitt.

Serliga Svímji- og Bowlinghøllin hava oftani verið vitjaðar, og soleiðis var eisini mánadagin, har bert tann eina veruliga venjingin var á skránni. Svímjingin var fingin frá hondini um morgunin, og eftir eina venjing seinna partin, hvíld og náttúrða, var leiðin um kvøldið lögð í Bowling-høllina.

Sosialt uppløðing

Meðan spælarnir vóru bólkaðir hvør sær við fyrstu fimm breytirnar, stríddist Henrik Larsen móti hjálparvenjara, liðleiðara, fysioterapeuti og lækna, og at meta eftir talvuni var hetta nakað, sum Stóri hevði vant



- Hyggur tú at eykamonnunum, sum teir hava, so er tað hóast alt framvegis spælarnir, sum spæla í Premier League, sigur Henrik Larsen, sum ikki sær nakrar serliga fyrimunir í, at trý avboð nú hava rakt írsku leguna

nakað væl meira enn hinir. Men hann helt tó ikki, at akkurat tað var orsøkin til, at honum dæmdi so væl at

savna liðið á slíkan hátt.

- Vit kunnu jú ikki venja alla tíðina. Hvíldin er eisini sera týðningarmikil, tá tal-

an er um tveir tættar dystir, og hvíld kann jú fyriskipast upp á nógvar mátar. Ein er sjálvandi, at tú situr á ho-

tellinum alla tíðina, hyggur at video og annað, men tað kann gerast ov stívt í longdini. Á hendan hátt fáa vit kanska eisini flutt tankarnar til nakað heilt annað, og tað kann eisini vera gott, tá tú annars bara tosar um taktikk og fótbólt.

Tað sær eisini út til, at spælarnir hugna sær óført. Hevur hetta ikki eisini eina sosiala funktión?

- Sjálvandi. Tað er eisini ein partur av tí. Vit eru ein bólkur, sum stendur saman, og hetta er so eisini ein liður í tí, heldur venjarin.

Mugu spæla okkara spæl



Rakar Heðin á Lakjuni eins væl mikudagin, sum hann ger tað her, so er lítið at ivast í, at føroysku útlitini fara at verða heilt góð

Tá tosað verður um dystin móti Írlandi hevur nógv verið tosað um broytingina, sum er neyðug, nú Jón Rói

Jacobsen ikki fær verið við. Men hóast tað altíð er keðiligt at missa ein stuðulsspælara, so tykist hetta tó ikki vera nakað, sum nerverar føroyska venjaran so øgigliga nógv.

- Hjá okkum broytir tað jú ikki tað stóra. Hvussu víkir og vendir, so er okkara útgangsstøði altíð á leið tað sama, og er Jón Rói ikki har, so mugu vit bara brúka onkran annan spælara.

Eisini írar hava nakrar leikarar, sum ikki fáa tikið lut mikukvøldið. Nøvn sum Andy O'Brien, Steven Finnan og Robbie Keane eru so á ongan hátt ókend hjá teimum, sum fjeppast í enskum fótbólta, men hóast

hetta, so heldur Henrik Larsen ikki, at tað er nakað, sum okkara menn kunnu fáa so øgiligan fyrimun av.

Mugu sleppa til innlegg

Tað er í spælinum upp gjøgnum síðurnar, at føroyska liðið kann skapa sær nakrar móguleikar, heldur Julian Johnsson, sum gleðir seg til at gerast av føroyska miðvøllinum aftur

FØROYAR-ÍRLAND

Jákup Mørk

Einasta broytingin á føroyska liðnum, sum tykist vera heilt vís undan dystinum mikudagin, er at Julian Johnsson kemur inn á miðvøllin.


Hann var leikbannaður til dystin móti Sveis, og hóast eingin av liðfeløgnum spældi seg av liðnum í tí dystinum, so er eitt pláss tókt, nú Jón Rói hevur givið avboð.

Sjálvur tykist Julian eis-

ini rokna við einum plássi á liðnum, og í øllum førum tykist hann gleða seg til at sleppa í part aftur, eftir at hann var leikbannaður seinast. Ein stóða, sum hann tó ikki helt vera so trupul, sum hon annars ofta er.

- Tað visti eg jú longu í oktober. Tað er kanska øðrvísi í landskapping, har tú spælir hvørja viku, fyri síðani at verða noyddur út um við leikbanni. Men hinvegin, so sigur tað seg sjálvt, at tú brellast eftir at spæla. Alt annað vildi jú verið ónáttúrligt haldi eg.

- Og stóðan er kanska eisini eitt sindur serlig hesaferð. Í øllum førum havi eg nokk lagt nakað av trýsti á meg sjálvan við tí leiklutinum, sum eg havi í dag, men tað er bara í fínasta lagi. Eg havi tað í øllum førum soleiðis, at eg trívist væl við einum trýsti á mær, staðfestir maðurin,



Handan kúlan fór ikki har, sum hon var ætlað, men við 198 stigum varð Julian kortini besti bowlarin á kvøldinum

sum aftur er til reiðar at vera stóri stríðsmaðurin á føroyska miðvøllinum.

Fáa kantarnar við

Tá Føroyar spældu í Dublin í oktober var hetta ein av teimum dystunum, har trýstið á føroyska liðið var øgiligt til tíðir. Tað var bara hendinga ferð, at okkara so mikið sum nærkaðust írska brotsteiginum, og Julian sigur seg eisini ronkna við, at uppskriftin hjá írum verður tann sama mikudagin.

- Teir spæla jú press-fótbólt. Tað er tað, sum teir eru bestir til, og sum lið haldi eg, at írarnir eru teir sterkastu í okkara bólki. Eisini hóast bæði Sveis og Frakland hava framúrskarandi einstaklingar.

Men hvør er uppskriftin hjá okkum, um vit skulu sleppa longur niðan á vøll-